



IL-QORTI
EWROPEA
TAL-AWDITURI

MT

Opinjoni 02/2023

(skont l-Artikolu 322(1), TFUE)

dwar il-proposta għal
Regolament tal-Parlament
Ewropew u tal-Kunsill li
jistabbilixxi miżuri li jsaħħu
s-solidarjetà u l-kapaċitajiet
fl-Unjoni tad-detezzjoni, it-
tħejjija u r-rispons għat-
theddid u l-inċidenti taċ-
ċibersigurtà
[Fajl Interistituzzjonali
2023/0109 (COD)
tat-18 ta' April 2023]

Werrej

	Paragrafu
Introduzzjoni	01 - 03
Osservazzjonijiet ġenerali	04 - 05
Kummenti speċifiċi	06 - 40
Nuqqas ta' valutazzjoni tal-impatt	06 - 08
Informazzjoni parzjali dwar il-finanzjament	09 - 12
Informazzjoni parzjali dwar il-finanzjament u l-ħtigijiet tar-rizorsi umani	09 - 10
Informazzjoni parzjali dwar l-istruttura finanzjarja tat-Tarka Ċibernetika Ewropea	11 - 12
Riskji marbuta mat-Tarka Ċibernetika Ewropea	13 - 26
Kumplessità akbar u livelli addizzjonali	13 - 20
Kondiviżjoni tal-informazzjoni	21 - 26
Riskji marbuta mal-Mekkaniżmu ta' Emergenza Ċibernetika	27 - 34
L-użu tar-Riżerva taċ-Ċibersigurtà tal-UE	27 - 29
Deroga mill-prinċipju tal-"annwalità"	30 - 34
Riskji marbuta mal-Mekkaniżmu ta' Rieżami tal-Inċidenti	35 - 36
Monitoraġġ tal-prestazzjoni u evalwazzjoni tal-politika	37 - 40
Kummenti finali	41 - 43
Anness – Il-galassja Ewropea taċ-ċibersigurtà	

Introduzzjoni

01 Fit-18 ta' April 2023, il-Kummissjoni ppubblikat [proposta għal Regolament tal-Parlament Ewropew u tal-Kunsill li jistabbilixxi miżuri li jsaħħu s-solidarjetà u l-kapaċitajiet fl-Unjoni tad-detezzjoni, it-thejjija u r-rispons għat-theddid u l-inċidenti taċ-ċibersigurtà](#) (l-“Att tal-UE dwar iċ-Ċibersolidarjetà”).

02 L-Att propost tal-UE dwar iċ-Ċibersolidarjetà jistabbilixxi miżuri għad-detezzjoni, it-thejjija u r-rispons għat-theddid u l-inċidenti taċ-ċibersigurtà, b'mod partikolari permezz ta':

- o **it-Tarka Ċibernetika Ewropea** biex jinbnew u jittejbu l-kapaċitajiet koordinati tad-detezzjoni u tal-għarfien tas-sitwazzjoni;
- o **il-Mekkaniżmu ta' Emergenza Ċibernetika** li jappoġġa lill-Istati Membri fit-thejjija, fir-rispons, u fl-irkupru mill-inċidenti taċ-ċibersigurtà sinifikanti u fuq skala kbira;
- o **il-Mekkaniżmu ta' Rieżami tal-Inċidenti taċ-Ċibersigurtà** li jirrieżamina u jivvaluta inċidenti sinifikanti jew fuq skala kbira.

03 Il-baži ġuridika tal-proposta tal-Kummissjoni tfisser li konsultazzjoni mal-Qorti Ewropea tal-Awdituri hija obbligatorja¹. Il-Parlament Ewropew u l-Kunsill tal-Unjoni Ewropea kitbulna fit-2 u s-7 ta' Ġunju 2023 rispettivament, biex jitolbu l-fehmiet tagħna. Din l-Opinjoni tissodisfa r-rekwiżit ta' konsultazzjoni.

¹ L-Artikolu 322(1) tat-[Trattat dwar il-Funzjonament tal-Unjoni Ewropea](#).

Osservazzjonijiet generali

04 L-Istati Membri għandhom ir-responsabbiltà primarja għall-prevenzjoni, it-tħejjija u r-rispons għall-inċidenti u l-kriżijiet taċ-ċibersigurtà li jaffettwawhom. F'konformità mal-Artikolu 4(2) tat-[Trattat dwar l-Unjoni Ewropea](#), is-sigurtà nazzjonali tibqa' r-responsabbiltà unika ta' kull Stat Membru. Madankollu, l-impatt potenzjali ta' inċidenti taċ-ċibersigurtà sinifikanti jew fuq skala kbira jfisser li jaf tkun meħtieġa azzjoni komuni fil-livell tal-UE.

05 Il-QEA tilqa' l-oġettivi tal-proposta biex issaħħaħ ir-reżiljenza ċibernetika kollettiva tal-UE. F'din l-Opinjoni, aħna nipprovdu kummenti speċifiċi dwar it-tliet komponenti tal-Att propost tal-UE dwar iċ-Ċibersolidarjetà, u niġbdu l-attenzjoni għal xi riskji li identifika jna fir-rigward tan-nuqqas ta' valutazzjoni tal-impatt, l-aspetti finanzjarji, u kif il-miżuri stabbiliti fil-proposta jistgħu jiġu implimentati. B'mod partikolari, nenasizzaw li r-Regolament propost jirriskja li l-galassja taċ-ċibersigurtà sħiħa tal-UE jagħmilha aktar kumplessa, u nissuġġerixxu modi biex dan ir-riskju jittaffa (ara l-paragrafi [13-20](#)).

Kummenti speċifiċi

Nuqqas ta' valutazzjoni tal-impatt

06 Il-linji gwida għal regolamentazzjoni aħjar tal-Kummissjoni jissuggerixxu l-użu ta' valutazzjonijiet tal-impatt u ta' konsultazzjonijiet mal-partijiet ikkonċernati bħala parti minn analiżi komprensiva tal-għażliet ta' tfassil u ta' implimentazzjoni tal-politika. Aħna nqisu li valutazzjonijiet tal-impatt komprensivi huma għodda essenzjali biex jiġi meqjus jekk hijiex meħtieġa azzjoni tal-UE u biex jiġu analizzati l-impatti potenzjali tas-soluzzjonijiet disponibbli qabel ma tiġi adottata kwalunkwe proposta.

07 Dan ir-Regolament propost ma kienx sugġett għal valutazzjoni tal-impatt. Fit-taqsimha 3 tal-memorandum ta' spjegazzjoni li jakkumpanjah, il-Kummissjoni spjegat li kienet għażliet li ma twettaqx tali valutazzjoni minħabba n-*"natura urġenti tal-proposta"*. Hija qalet ukoll li l-miżuri introdotti mir-Regolament propost ikunu appoġġati mill-programm Ewropa Diġitali (DEP), u li kienu konformi mar-Regolament tad-DEP, li fl-2018 gie sugġett għal valutazzjoni tal-impatt speċifika. Barra minn hekk, il-Kummissjoni spjegat li l-miżuri proposti nbnew fuq azzjonijiet preċedenti mhejjija f'koordinazzjoni mill-qrib mal-partijiet ikkonċernati prinċipali u mal-Istati Membri, u li b'hekk jintegraw it-tagħlimiet meħuda.

08 Madankollu, nosservaw li l-valutazzjoni tal-impatt tad-DEP ma tkoprix il-miżuri l-godda introdotti mir-Regolament propost. Għaldaqstant hemm informazzjoni limitata dwar l-għażliet ta' politika disponibbli u l-kostijiet relatati mal-proposta.

Informazzjoni parzjali dwar il-finanzjament

Informazzjoni parzjali dwar il-finanzjament u l-ħtiġijiet tar-riżorsi umani

09 Il-finanzjament għall-miżuri stabbiliti fl-Att tal-UE dwar iċ-Ċibersolidarjetà se jiġi mid-DEP. Fit-taqsimha 4 tal-memorandum ta' spjegazzjoni tagħha, il-Kummissjoni indikat li EUR 115-il miljun kienu diġà ġew allokati lit-Tarka Ċibernetika Ewropea fil-forma ta' proġetti pilota matul il-perjodu 2021-2022. Hija indikat ukoll li l-proposta żżid, b'EUR 100 miljun, il-baġit ta' EUR 743 miljun li fil-perjodu 2023-2027 gie allokat għall-oġġettiv speċifiku tad-DEP taċ-ċibersigurtà u l-fiduċja, u dan tagħmlu permezz ta' riallokazzjoni interna tal-finanzjament.

10 Wara din ir-riallokazzjoni, il-finanzjament tal-UE disponibbli għaċ-ċibersigurtà se jkun ta' EUR 843 miljun għall-perjodu 2023-2027. Aħna nosservaw li dan l-ammont ikopri mhux biss l-azzjonijiet stabbiliti fir-Regolament propost, iżda wkoll azzjonijiet oħra taċ-ċibersigurtà fid-DEP (bħall-appoġġ għall-industrija jew għall-istandardizzazzjoni). Il-proposta ma tipprovdi stima tal-kostijiet totali mistennija relatati mal-istabbiliment u l-implimentazzjoni tal-miżuri proposti (it-Tarka Ċibernetika Ewropea, il-Mekkaniżmu ta' Emerġenza Ċibernetika (inkluża r-Riżerva taċ-Ċibersigurtà tal-UE), u l-Mekkaniżmu ta' Rieżami tal-Inċidenti taċ-Ċibersigurtà). Billi l-proposta mhijiex akkumpanjata minn valutazzjoni tal-impatt, aħna nissuġġerixxu li dawn l-istimi tal-kostijiet il-Kummissjoni tagħmilhom disponibbli biex ittejjeb it-trasparenza.

Informazzjoni parzjali dwar l-istruttura finanzjarja tat-Tarka Ċibernetika Ewropea

11 Il-Kapitolu II tar-Regolament propost jistabbilixxi t-“Tarka Ċibernetika Ewropea” magħmula minn ċentri nazzjonali tal-operazzjonijiet tas-sigurtà (SOCs) u ċentri transfruntieri tal-operazzjonijiet tas-sigurtà (SOCs transfruntieri). Ir-Regolament propost jipprevedi li l-SOCs nazzjonali eliġibbli jistgħu jirċievu kontribuzzjoni finanzjarja mill-UE li tkopri sa 50 % tal-kostijiet tal-akkwist tal-ġhodod u tal-infrastrutturi tagħhom, u sa 50 % tal-kostijiet tal-operat tagħhom. Għall-SOCs transfruntieri, il-kofinanzjament mill-UE għandu jkopri sa 75 % tal-kostijiet tal-akkwist tal-ġhodod u tal-infrastrutturi, u sa 50 % tal-kostijiet tal-operat. Ir-Regolament propost ma jispeċifikax għaliex għodod u infrastrutturi addizzjonali, appoġġati b'rata ta' kofinanzjament oġġla, huma meħtieġa fl-SOCs transfruntieri meta mqabbla mal-ġhodod disponibbli għall-SOCs nazzjonali f'konsorzju.

12 Barra minn hekk, ir-Regolament propost ma jispeċifikax għal kemm żmien il-kostijiet tal-operat tal-SOCs nazzjonali u ta' dawk transfruntieri se jiġu kofinanzjati mill-UE. Dan joħloq riskju li l-operat tat-Tarka Ċibernetika Ewropea u s-sostenibbiltà tagħha jsiru dipendenti fuq il-finanzjament mill-UE.

Riskji marbuta mat-Tarka Ċibernetika Ewropea

Kumplessità akbar u livelli addizzjonali

13 Fir-Rapport Analitiku 02/2019² tagħna, aħna osservajna li x-xenarju taċ-ċibersigurtà tal-UE huwa kumpless u kkaratterizzat minn diversi saffi. Huwa jinvolvi għadd kbir ta' atturi privati u pubbliċi fil-livell reġjonali, nazzjonali u tal-UE fl-isfera ċivili, inklużi entitajiet tal-infurzar tal-liġi u unitajiet tal-intelligence finanzjarja. Iċ-ċibersigurtà wkoll hija element ewlieni tas-sigurtà u d-difiża nazzjonali. Fl-*Anness* ta' din l-Opinjoni nipprezentaw mappa tal-galassja l-għdida taċ-ċibersigurtà fl-UE, li tinkludi, f'kaxxa skura, il-mekkanizmi u l-komponenti kollha introdotti mill-proposta. Hija turi l-kumplessità u s-saffi addizzjonali introdotti mir-Regolament.

14 L-għan tat-Tarka Ċibernetika Ewropea, stabbilita fil-Kapitolu II tar-Regolament propost, huwa li jinholqu kapaċitajiet avvanzati għall-UE biex tidentifika, tanalizza u tipproċessa d-*data* dwar it-theddid u l-inċidenti ċibernetiċi. Hija se tkun infrastruttura interkonnessa u pan-Ewropea ta' ċentri nazzjonali tal-operazzjonijiet tas-sigurtà u ċentri transfruntieri tal-operazzjonijiet tas-sigurtà.

15 Sabiex jipparteċipa fit-Tarka Ċibernetika Ewropea, kull Stat Membru għandu jiddeżinja mill-anqas SOC nazzjonali wieħed, li jeħtieġu jkun korp pubbliku. Min-naħa tagħhom, l-SOCs nazzjonali jenħtieġ li joħolqu SOCs transfruntieri, li ser ikunu konsorzji magħmula minn SOCs minn mill-inqas tliet Stati Membri impenjati li jaħdmu flimkien u jikkoordinaw l-attivitajiet tagħhom ta' detezzjoni tal-inċidenti taċ-ċibersigurtà u ta' monitoraġġ tat-theddid ċibernetiku.

16 Fi snin reċenti, l-UE saħħet il-qafas regolatorju tagħha f'dak li jikkonċerna ċ-ċibersigurtà. Wieħed mill-istrumenti ewlenin tagħha hija d-*Direttiva dwar is-Sigurtà tan-Networks u tas-Sistemi tal-Infurmazzjoni tal-2016* (id-*"Direttiva NIS"*) u r-reviżjoni tal-2022 (id-*"Direttiva NIS 2"*). Taht id-Direttiva NIS 2, jenħtieġ li l-Istati Membri jistabbilixxu, fil-livell nazzjonali, skwadra ta' rispons għal inċidenti relatati mas-sigurtà tal-kompjuters waħda jew aktar (CSIRTs). Fil-livell tal-UE, id-Direttiva NIS 2 tistabbilixxi wkoll il-grupp ta' kooperazzjoni tal-NIS, in-network tas-CSIRTs, u n-Network Ewropew ta' Organizzazzjoni ta' Kollegament f'każ ta' Ċiberkriżijiet (EU-CyCLONE).

17 Fl-2021, l-UE stabbiliet iċ-Ċentru Ewropew ta' Kompetenza fil-qasam taċ-Ċibersigurtà. Dan iċ-ċentru, inawgurat f'Mejju 2023, se jiġi appoġġat minn network ta'

² Ir-Rapport Analitiku 02/2019: "Sfidi għal politika effettiva tal-UE fil-qasam taċ-ċibersigurtà".

27 **Ċentru Nazzjonali ta' Koordinazzjoni**, wieħed għal kull Stat Membru, li wħud minnhom huma wkoll SOCs nazzjonali. Iċ-Ċentru se jkun responsabbli għall-implimentazzjoni tal-komponent taċ-ċibersigurtà tad-DEP, ħlief għar-Riżerva taċ-Ċibersigurtà tal-UE. Din se tkun implimentata mill-Kummissjoni, iżda l-ENISA tista' tingħata r-responsabbiltà għall-operat u l-amministrazzjoni tagħha.

18 Il-Kummissjoni nediet ukoll **Ċiberunità kongunta**. Din l-unità tħabbret fl-2020 fl-Istrateġija tal-UE dwar iċ-Ċibersigurtà u kompliet tiġi definita f'**rakkomandazzjoni tal-Kummissjoni tal-2021**.

19 F'April 2023, il-Kummissjoni tħabbret it-tnedija tal-**Akkademja għall-Ħiliet fiċ-Ċibersigurtà**, inizjattiva ġdida mmirata biex tnaqqas il-lakuna fit-talent fil-qasam taċ-ċibersigurtà u tagħti spinta lill-forza tax-xogħol ċibernetika tal-UE.

20 F'dan l-isfond, aħna nqisu li r-Regolament propost jirriskja li l-galassja taċ-ċibersigurtà sħiħa tal-UE jagħmilha aktar kumplessa. Hemm potenzjal għal trikkib bejn in-network eżistenti tas-CSIRTs u l-SOCs. Filwaqt li l-Kummissjoni, fit-taqsima 1 tal-memorandum ta' spjegazzjoni tagħha, iddikjarat li l-pjattaformi tal-SOCs transfruntieri jenħtieġ li jikkostitwixxu kapaċità ġdida li tikkomplementa lin-network tas-CSIRTs, aħna nosservaw li xi wħud mill-kompiti u l-oġettivi tal-SOCs nazzjonali, l-SOCs transfruntieri, is-CSIRTs, u n-network tas-CSIRTs huma simili. Dawn jinkludu d-detezzjoni tat-theddid ċibernetiku u r-rispons għalih, l-intelligence dwar it-theddid ċibernetiku u l-għarfien sitwazzjonali. Fil-prinċipju, dan ir-riskju jista' jittaffa permezz ta' konsolidazzjoni progressiva tal-istrutturi involuti, partikolarment fl-SOCs u s-CSIRTs nazzjonali, u l-SOCs transfruntieri. Barra minn hekk, il-proposta jenħtieġ li tiċċara kif dawn l-istrutturi għandhom jinteraġixxu billi tistabbilixxi arranġamenti ta' governanza u responsabbiltajiet ċari sabiex tiżgura koordinazzjoni effettiva u tikseb sinerġiji.

Kondiviżjoni tal-informazzjoni

21 Fir-**Rapport Speċjali 05/2022**³ tagħna, sibna li l-istituzzjonijiet, il-korpi u l-aġenziji tal-UE ma kkondividewx sistematikament informazzjoni rilevanti ewlenija dwar iċ-ċibersigurtà ma' xulxin, anke meta kienu meħtieġa jagħmlu dan. Il-kondiviżjoni effettiva tal-informazzjoni kompliet tiddgħajfef minħabba problemi ta' interoperabbiltà li ostakolaw il-komunikazzjoni sigura. Filwaqt li s-sejba tagħna kienet relatata ma' dak il-grupp relattivament żgħir u omoġenju ta' atturi tal-UE, aħna nqisu li din l-isfida se

³ Ir-Rapport Speċjali 05/2022: "Ċibersigurtà tal-istituzzjonijiet, il-korpi u l-aġenziji tal-UE: Il-livell ta' thejġija b'mod generali mhuwiex proporzjonat mat-theddid".

tkun dejjem aktar rilevanti fil-galassja ta' ċibersigurtà aktar kumplessa u diversa fil-livell tal-Istati Membri.

22 L-Artikolu 4 tar-Regolament propost jiddikjara li l-SOCs nazzjonali jenġtiegħ li jaġixxu bħala “punt ta’ referenza u portal” għal organizzazzjonijiet pubbliċi u privati oħra fil-livell nazzjonali biex tingabar u tiġi analizzata informazzjoni dwar it-theddid u l-inċidenti ta' ċibersigurtà. Madankollu, bħalissa ma hemm l-ebda rekwiżit ta’ rappurtar fil-livell tal-UE għall-organizzazzjonijiet pubbliċi u privati (inklużi s-CSIRTs nazzjonali, l-SOCs privati, u dawk li jissejġu “entitajiet essenzjali u importanti” skont id-Direttiva NIS 2) fil-konfront tal-SOCs nazzjonali. Għalhekk hemm riskju li l-SOCs nazzjonali ma jirċevux *data* jew informazzjoni adegwata għall-htigijiet tagħhom.

23 Fit-taqsima 2.2.2 tad-dikjarazzjoni finanzjarja leġiżlattiva mehmūza ma’ din il-proposta, il-Kummissjoni tidentifika r-riskju li l-Istati Membri ma jikkondividux “ammont biżżejjed” ta’ informazzjoni rilevanti dwar it-theddid ċibernetiku, jew fuq il-pjattaformi tal-SOCs transfruntieri jew bejn il-pjattaformi transfruntieri u entitajiet rilevanti oħra fil-livell tal-UE. Tali nuqqas ta’ kondivizjoni ta’ informazzjoni jista’ jdgħajjef l-effettività u l-valur miżjud tat-Tarka Ċibernetika Ewropea.

24 Għalhekk nilqgħu l-fatt li l-proposta fiha dispożizzjonijiet speċifiċi, fl-Artikoli 4, 5 u 6, biex ittaffi r-riskji marbuta man-nuqqas ta’ kondivizjoni tal-informazzjoni. Il-proposta tipprevedi li l-finanzjament tal-UE jkun disponibbli għall-SOCs nazzjonali biss jekk huma jimpenjaw ruħhom li jipparteċipaw f’SOC transfruntier. Madankollu, nosservaw li ma hemm l-ebda rimborz tal-appoġġ finanzjarju riċevut matul l-ewwel sentejn jekk l-SOC nazzjonali ma jingħaqadx ma’ SOC transfruntier. Ir-Regolament propost jirrikjedi wkoll li l-membri tal-SOCs transfruntieri jimpenjaw ruħhom li jikkondividu “ammont sinifikanti ta’ *data*” ma’ xulxin u jistabbilixxu qafas ta’ governanza fi ftehim tal-konsorzju bil-miktub.

25 Barra minn hekk, fl-Artikolu 7, il-proposta tiddikjara li l-SOCs transfruntieri jehtigilhom jipprovdu informazzjoni rilevanti relatata ma’ inċident potenzjali jew attwali ta' ċibersigurtà fuq skala kbira lill-EU-CyCLONe, lin-network tas-CSIRTs u lill-Kummissjoni “mingħajr dewmien żejjed”. Aħna nişhqu fuq l-importanza li jiġi żgurat infurzar adegwat ta’ din id-dispożizzjoni.

26 Fl-Artikolu 6, ir-Regolament propost jipprevedi li l-Kummissjoni tista’, permezz ta’ atti ta’ implimentazzjoni, tispeċifika l-kundizzjonijiet għall-interoperabbiltà bejn SOC transfruntieri. L-Artikolu 8 jipprevedi li l-Kummissjoni tista’ tadotta wkoll atti ta’ implimentazzjoni li jistabbilixxu rekwiżiti tekniċi għall-Istati Membri biex jiżguraw livell għoli ta’ sigurtà tad-*data* u sigurtà fizika tal-infrastruttura. Dawn il-kundizzjonijiet u r-

rekwiżiti jenħtiegħ li jiġu miftiehma malajr biex jiġi evitat li sistemi inkompatibbli jiġu żviluppati flimkien, u biex jitnaqqsu l-kostijiet.

Riskji marbuta mal-Mekkanizmu ta' Emergenza Ċibernetika

L-użu tar-Riżerva ta' Ċibersigurtà tal-UE

27 Fir-Rapport Speċjali 05/2022 tagħna, osservajna li s-CERT-UE, l-iskwadra ta' rispons f'emergenza relatata mal-kompjuters tal-UE li tipprovdi appoġġ ta' rispons lill-istituzzjonijiet, lill-korpi u lill-aġenziji tal-UE, ma kinitx topera fuq bażi ta' 24 siegħa kuljum, 7 ijiem fil-ġimgħa fiż-żmien meta sar l-awditu.

28 Fl-Artikolu 14, ir-Regolament propost jipprevedi li t-talbiet għal appoġġ mir-Riżerva ta' Ċibersigurtà tal-UE se jiġu vvalutati mill-Kummissjoni, appoġġata mill-ENISA, u li se tintbagħat twegiba "mingħajr dewmien". Billi jaf ikun hemm diversi talbiet konkurrenti li jeħtieġu prijoritizzazzjoni, ir-Regolament propost jistabbilixxi xi kriterji għat-teħid tad-deċiżjonijiet. L-Artikolu 13 jispeċifika li l-Kummissjoni tista', permezz ta' atti ta' implimentazzjoni, tkompli tispeċifika l-arrangamenti dettaljati għall-allokazzjoni tar-Riżerva.

29 Aħna nqisu li huwa ta' importanza vitali li ż-żmien li jgħaddi bejn it-talba biex jingħataw servizzi ta' appoġġ mir-Riżerva ta' Ċibersigurtà tal-UE u r-rispons mill-Kummissjoni ma jiddewwimx minħabba t-twaqqit tat-talba. Madankollu, il-proposta ma tispeċifikax data ta' skadenza predefinita u ma titlobx li jittiehdu passi organizzazzjonali biex tiġi rrispettata din id-data ta' skadenza.

Deroga mill-prinċipju tal-"annwalità"

30 Wieħed mill-prinċipji bażiċi tal-baġit tal-UE huwa l-annwalità tiegħu, li jfisser li l-appropriazzjonijiet imdaħħla fil-baġit huma awtorizzati għal sena finanzjarja sal-31 ta' Diċembru. Appropriazzjonijiet ta' impenn u ta' pagament mhux użati ma jiġux riportati awtomatikament għas-sena finanzjarja ta' wara. Dan il-prinċipju huwa stabbilit fil-Kapitolu 2 tar-Regolament Finanzjarju.

31 Fl-Artikolu 19, ir-Regolament propost jidderoga minn dan il-prinċipju għall-finanzjament ta' azzjonijiet taħt il-Mekkanizmu ta' Emergenza Ċibernetika. Huwa jistabbilixxi li l-appropriazzjonijiet ta' impenn u ta' pagament mhux użati għal azzjonijiet relatati mat-tnejja, ir-rispons u l-assistenza reċiproka għandhom jiġu

riportati awtomatikament u jistgħu jiġu impenjati u mħallsa sal-31 ta' Diċembru tas-sena finanzjarja ta' wara. Fit-taqsimha 2 tal-memorandum ta' spjegazzjoni tagħha, il-Kummissjoni spjegat li din il-flessibbiltà fil-ġestjoni baġitarja kienet meħtieġa minhabba *“n-natura imprevedibbli, eċċezzjonali u speċifika tax-xenarju taċ-ċibersigurtà u tat-theddid ċibernetiku”*.

32 F'dak li jikkonċerna t-tnejn, inqis li l-ittestjar ikkoordinat tat-tnejn tal-entitajiet għandu jkun attivitajiet ippjanati u għalhekk, iġenerali, la imprevedibbli u lanqas eċċezzjonali. Fil-fehma tagħna, tali attivitajiet ippjanati ma jeħtiġux deroga mill-prinċipju bażiku tal-annwalità.

33 Madankollu, peress li r-Riżerva taċ-Ċibersigurtà tal-UE u l-assistenza reċiproka se jintużaw biss b'rispons għal avvenimenti imprevedibbli, aħna nqisu li r-raġunament għal din id-deroga jista' jiġi ġġustifikat biss f'dan il-każ.

34 Għaċ-ċarezza, u f'konformità mal-abbozzar ta' regolamenti oħra, bħal dawk dwar il-Mekkaniżmu tal-Unjoni għall-Protezzjoni Ċivili jew l-Istrument ta' Viċinat, ta' Kooperazzjoni għall-Iżvilupp u ta' Kooperazzjoni Internazzjonali – Ewropa Globali, aħna nqisu wkoll li r-Regolament propost jenħtieġ li jispeċifika li r-riport awtomatiku ta' impenji mhux użati jenħtieġ li jkun limitat għas-sena ta' wara.

Riskji marbuta mal-Mekkaniżmu ta' Rieżami tal-Inċidenti

35 L-Artikolu 18 tar-Regolament propost jiddikjara li, jekk tintalab mill-Kummissjoni, mill-EU-CyCLONe jew min-network tas-CSIRTs, l-ENISA għandha tirrieżamina u tivvaluta t-theddid, il-vulnerabbiltajiet u l-azzjonijiet tal-mitigazzjoni fir-rigward ta' inċident speċifiku taċ-ċibersigurtà sinifikanti jew fuq skala kbira. Wara li tikkollabora mal-partijiet ikkonċernati rilevanti kollha, l-ENISA jeħtiġilha tibgħat rapport tar-rieżami ta' inċident li jkopri l-kawżi ewlenin, il-vulnerabbiltajiet u t-tagħlimiet meħuda.

36 Aħna nqisu li dan huwa mekkaniżmu importanti ta' feedback biex jissaħħu kontinwament il-kapaċitajiet tal-UE għad-detezzjoni, it-tnejn u r-rispons meta tthabbat wiċċha ma' theddid u inċidenti taċ-ċibersigurtà. Madankollu, nissuggerixxu li r-Regolament propost jenħtieġ li jispeċifika data ta' skadenza massima biex jintbagħat ir-rapport tal-ENISA wara kwalunkwe inċident, sabiex jiġi żgurat li l-feedback jiġi pprovdut fi żmien xieraq. Barra minn hekk, il-proposta tindika li r-rapport jenħtieġ li jfassal rakkomandazzjonijiet biex tittejjeb il-pożizzjoni ċibernetika tal-Unjoni fejn xieraq. Madankollu, il-proposta ma tispeċifikax kif jenħtieġ li jingħata segwitu għal dawn ir-rakkomandazzjonijiet.

Monitoraġġ tal-prestazzjoni u evalwazzjoni tal-politika

37 L-Artikolu 19 tar-Regolament propost jemenda l-Anness II tar-Regolament tad-DEP billi jintroduċi indikatur ġdid li jista' jitkejjel, jiġifieri “[l]-għadd ta’ azzjonijiet li jappoġġaw it-tnejn u r-rispons għall-inċidenti taċ-ċibersigurtà bil-Mekkanizmu ta’ Emergenza Ċibernetika”. Dan l-indikatur jikkomplementa tnejn eżistenti maħsuba biex jimmonitorjaw u jirrappurtaw dwar il-progress lejn l-ilħuq tal-oġġettiv speċifiku tad-DEP dwar iċ-ċibersigurtà u l-fiduċja, jiġifieri “[l]-għadd ta’ infrastrutturi taċ-ċibersigurtà u/jew ta’ għodod, li jiġu akkwistati b’mod kongunt” u “[l]-għadd ta’ utenti u ta’ komunitajiet tal-utenti li qed jaċċessaw il-faċilitajiet taċ-ċibersigurtà Ewropej”.

38 Fil-fehma tagħna, l-indikatur il-ġdid propost ikejjel biss l-output u ftit li xejn se jipprovdi għarfien dwar l-użu u r-riżultati tat-Tarka Ċibernetika Ewropea u tal-Mekkanizmu ta’ Emergenza Ċibernetika.

39 L-Artikolu 20 tal-proposta jirrikjedi li l-Kummissjoni tippreżenta rapport dwar l-evalwazzjoni u r-rieżami ta’ dan ir-Regolament lill-Parlament Ewropew u lill-Kunsill wara erba’ snin mid-data tal-applikazzjoni tiegħu.

40 Filwaqt li nqisu li l-evalwazzjoni jenħtieġ li tkun ibbażata fuq *data* suffiċjenti u affidabbli, ix-xenarju tat-theddid, li qed jinbidel malajr, jirrikjedi adattament u innovazzjoni kostanti min-naħa tal-UE u tal-Istati Membri tagħha. Għalhekk, aħna nqisu li t-twaqqit tal-evalwazzjoni, kif propost bħalissa, jista’ jkun tard wisq għall-perjodu ta’ programmazzjoni l-ġdid. Barra minn hekk, l-ammont sħiħ ibbaġitjat għall-oġġettiv speċifiku tad-DEP dwar iċ-ċibersigurtà u l-fiduċja se jkun ġie impenjat sa tmiem l-2027.

Kummenti finali


41 L-Att propost tal-UE dwar iċ-Ċibersolidarjetà jistabbilixxi miżuri għad-detezzjoni, it-thejjija u r-rispons għat-theddid u l-inċidenti taċ-ċibersigurtà. Il-QEA tilqa' l-oġettivi tal-proposta biex tissaħħaħ ir-reżiljenza ċibernetika kollettiva tal-UE.

42 L-opinjoni tagħna tiġbed l-attenzjoni għal xi riskji li identifika u kif il-miżuri stabbiliti fil-proposta jistgħu jiġu implimentati. B'mod partikolari, aħna nenfasizzaw ir-riskji li l-operat tat-Tarka Ċibernetika Ewropea u s-sostenibbiltà tagħha jsiru dipendenti fuq il-finanzjament mill-UE; li l-funzjonament tagħha jkun impedit minn nuqqas ta' kondivżjoni tal-informazzjoni; u li l-miżuri introdotti mill-proposta jagħmlu lill-galassja taċ-ċibersigurtà sħiħa tal-UE aktar kumplessa.

43 B'riżultat tar-rieżami li wettaqna tal-proposta legiżlattiva, aħna nissuggerixxu li **jenħtieġ li l-Kummissjoni u l-legiżlaturi jikkunsidraw:**

- li l-istimi tal-kostijiet relatati mal-istabbiliment u l-implimentazzjoni tal-miżuri proposti jagħmluhom disponibbli biex itejbu t-trasparenza (ara l-paragrafu [10](#));
- li jikkjarifikaw kif jenħtieġ li jinteraġixxu l-SOCs nazzjonali, l-SOCs transfruntieri, is-CSIRTs, u n-network tas-CSIRTs billi jistabbilixxu arrangamenti ta' governanza u responsabilitajiet ċari sabiex jiżguraw koordinazzjoni effettiva u jiksbu s-sinergiji (il-paragrafi [20](#));
- li jiżguraw li ż-żmien li jgħaddi bejn it-talba biex jingħataw servizzi ta' appoġġ mir-Riżerva taċ-Ċibersigurtà tal-UE u r-rispons mill-Kummissjoni ma jiddewwimx minhabba t-twaqqit tat-talba (il-paragrafu [29](#));
- li jillimitaw id-deroga mill-prinċipju tal-annwalità għal azzjonijiet ta' rispons u assistenza reċiproka, u jikkjarifikaw li r-riport awtomatiku ta' impenji mhux użati jenħtieġ li jkun limitat għas-sena ta' wara (il-paragrafi [32-34](#));
- li jispeċifikaw data ta' skadenza massima biex jintbagħat ir-rapport tal-ENISA wara kwalunkwe inċident, sabiex jiġi żgurat li l-feedback jiġi pprovdut fi żmien xieraq (il-paragrafu [36](#));
- li javvanzaw it-twaqqit għas-sottomissjoni, min-naħa tal-Kummissjoni, ta' rapport dwar l-evalwazzjoni u r-rieżaminar tar-Regolament (il-paragrafu [40](#)).

Anness – Il-galassja Ewropea taċ-ċibersigurtà



Din l-opinjoni giet adottata mill-Awla III, immexxija mis-Sa Bettina Jakobsen, Membru tal-Qorti tal-Awdituri, fil-Lussemburgu fil-laqgħa tagħha tas-26 ta' Settembru 2023.

Għall-Qorti tal-Awdituri



Tony Murphy
Il-President

DRITT TAL-AWTUR

© L-Unjoni Ewropea, 2023

Il-politika tal-Qorti Ewropea tal-Awdituri (QEA) dwar l-użu mill-ġdid hija stabbilita fid-[Deċiżjoni 6-2019 tal-QEA](#) dwar il-politika tad-*data* miftuħa u l-użu mill-ġdid ta' dokumenti.

Sakemm ma jkunx indikat mod ieħor (eż. f'avviżi individwali dwar id-drittijiet tal-awtur), il-kontenut tad-dokumenti tal-QEA li jkun proprjetà tal-UE huwa liċenzjat taħt il-[liċenzja Creative Commons Attribution 4.0 International \(CC BY 4.0\)](#). Għalhekk, bħala regola ġenerali, l-użu mill-ġdid huwa awtorizzat dment li jingħata kreditu xieraq u li kwalunkwe bidla tiġi indikata. Dawk li jużaw mill-ġdid il-kontenut tad-dokumenti tal-QEA ma jistgħux ibiddlu s-sinifikat jew il-messaġġ oriġinali. Il-QEA ma għandhiex tkun responsabbli għal kwalunkwe konsegwenza relatata mal-użu mill-ġdid.

Irid jinkiseb permess addizzjonali jekk kontenut speċifiku juri individwi privati identifikabbli, eż. f'ritratti li jkun fihom il-membri tal-persunal tal-QEA, jew jekk ikun jinkludi xogħlijiet ta' parti terza.

Fejn ikun inkiseb tali permess, dan għandu jikkancelła u jissostitwixxi l-permess ġenerali msemmi hawn fuq u għandu jindika b'mod ċar kwalunkwe restrizzjoni dwar l-użu.

Biex tuża jew tirriproduci kontenut li ma jkunx proprjetà tal-UE, jista' jkun meħtieġ li titlob il-permess direttament mingħand id-detenturi tad-drittijiet tal-awtur.

Software jew dokumenti li jkunu koperti mid-drittijiet ta' proprjetà industrijali, bħal privattivi, trademarks, disinni rreġistrati, logos u ismijiet, huma esklużi mill-politika tal-QEA dwar l-użu mill-ġdid.

Il-familja ta' siti web istituzzjonali tal-Unjoni Ewropea, fid-dominju europa.eu, tipprovdi links għas-siti ta' partijiet terzi. Peress li l-QEA ma għandha l-ebda kontroll fuq dawn, inti mhegġeġ tirrevedi l-politiki tagħhom dwar il-privatezza u dwar id-drittijiet tal-awtur.

Użu tal-logo tal-QEA

Ma jistax isir użu mil-logo tal-QEA mingħajr ma jinkiseb il-kunsens tagħha minn qabel.